

2 landsliðsleikarar og 1 rockstjørna

Fríggjadagin fingi 24 pedagogar handað prógv á Lærarskúlanum. Millum hesar 24 pedagogarnar vóru tveir landsliðsleikarar og ein vælkend songrødd her á landi

PEDAGOGAR

Ingrid Bjarnastein

Allan Mørkøre, Alvi Justinussen og Karl Martin Samuelsen fingi fríggjadagin prógv fyri lokna pedagogútbúgving. Teir eru ávíkavist kendir sum landsliðsleikarar og sangari, men fríggjadagin vóru teir ikki í landsliðsbúna, men í føroyskum klæðum.

– Hetta er tað, sum vit hava glett okkum mest til – at fáa útbúgvingina, og harvið at sleppa at arbeiða við menniskjum, og ikki minst børnum, sigur Allan Mørkøre, nýtbúgvin pedagogur.

Hinir báðir nikka játtandi. – At sleppa at arbeiða við børnum og menniskjum sum heild er felags fyri okkum øll, sum nú hava fingið útbúgvingina, leggja teir afturat.

Men teir triggir hava eisini aðra útbúgving. Karl Martin er útbúgvin bilmekanikari, Alvi er snikkari og Allan er útbúgvin krambarkallur.

– Pedagogyrkið er so nakað, sum er komið við



Teir 24 pedagogarnir vóru: Jákup Baldvinsson, Joan Danielsen, Haldóra Holm, Ingigerð Holm, Astrid Joensen, Beinta Joensen, Alvi Justinussen, Borgarhjort Larsen, Birna Mikkelsen, Allan Mortensen, Allan Mørkøre, Elin Mørkøre, Svanna Nielsen, Eyðna Norðfoss, Jógvan Philbrow, Haidi Poulsen, Magnus Pauli Poulsen, Sunrid Poulsen, Jóhanna Rubeksen, Karl Martin Samuelsen, Kári Skýlindal, Siri O. Sólstein, Irena Trøndheim og Jóhanna Vest

Mynd: Finnur Justinussen

árunum, siga teir. Teir halda allir, at hetta er nakað, sum er komið við árunum, men hóast tað hevur ligið í bakhövðinum allatíðina.

– Tað var ikki meira enn náttúrligt fyri mitt viðkomandi at veða pedagog, sigur Allan Mørkøre.

Karl Martin veit at siga, at Allan var tann, sum av fyrstan tíð lokkaði hann at søkja inn til pedagog. Ella lokkaði er kanska skeivt at siga, men hann var tann, sum purraði uppundir, tí aðrenn arbeiðdu Karl Martin og Allan á sama stovni.

Men nú útbúgvingin er komin, hvat so? Teir eru allir væl áleiðis út á arbeiðsmarknaðin. Alvi hevur fingið arbeiði á frítíðarskúlanum í Gøtu, Karl Martin skal arbeiða í

nýggja býlingshúsinum í Klaksvík, meðan Allan hevur fingið arbeiði á Bónahegyi 14, sum er eitt sambyli.

Sosialurin ynskir Allan, Alva og Karl Martin og hinum 21 pedagogunum hjartaliga tillukku við útbúgvingini.



Karl Martin Samuelsen, sangari, Alvi Justinussen, landsliðsleikari og Allan Mørkøre, landsliðsleikari her avmyndaðir saman við rektaranum Paula Nielsen. Teir kunnu nú allir ganga undir felagsheitinum: pedagogar

Mynd: Finnur Justinussen

Enn er óvissa

– Tá sagt verður, at talan er um týðandi nøgdir av kolvetni, so merkir hetta bert, at tað er so mikið áhugavert, at tað er vert at arbeiða viðari við. Harvið er ikki sagt, at tað neyðturviliga vil vera talan um rakstrarverdugar nøgdir sigur Ben Arabo, stjóri hjá Amerada Hess

OLJUEITING

Jan Müller



Bæði føroyingar og oljuheimurin sum heild biða í stórum spenningi eftir úrslitum av fyrstu lovandi boringini hjá Amerada Hess-samtakinum á landgrunninum. Oljumálastýrið segði í tíðindaskrivi eftir, at

fundið varð gjørt, at talan er um týðandi nøgdir av kolvetni. Við blaðið Fregnir fríggjadagin sigur Graham Stewart, nevndarformaður í Føroya Kolvetni, at tá orðingin »týðandi nøgdir« verður brúkt, so er talan um minst 200 mill. tunnur av

olju. Hann leggur tó dent á, at vit vita so lítið enn, at vit mugu pent biða til úrslitini verða tøk einaferð í summari. Hann visir eisini á, at Agip og Føroya Kolvetni vita enn ikki, hvar tey fara at bora. – Vit mugu biða eftir frágreiðingini frá Hess

sigur Graham Stewart.

Vit hava spurt Ben Arabo, stjóra í Amerada Hess, um týðandi nøgdir av olju eru minst 200 mill. tunnur!

– Tað er so ikki tað vit leggja í orðingina týðandi nøgdir. Hasi orðini mugu tí

standa fyri hansara egnu rokning. Eg vil ávara imóti at vera alt ov bjartskygd. Tað er alt ov tíðliga at siga nakað um rakstrarverdugar nøgdir.

Ben Arabo visir á, at tá sagt verður týðandi nøgdir, so er tað tí, at tað er so mikið áhugavert, at tað er vert at arbeiða viðari við. Harvið er ikki sagt, at tað neyðturviliga vil vera talan um kommerciellar nøgdir. Hann sigur viðari, at vit skulu minnst til, at tað eru onnur fund, sum eru gjord fyrri nógvum árum síðani og sum hava ligið í 30 ár, sum so sanniliga eisini vórðu týðandi fund, men tey vóru ikki kommerciell tá.

Ben Arabo heldur, at vit mugu eisini ansa eftir ikki at foreinkla tingini. Tí tað er ikki bara nøgdirnar tað velst um. Tað er ov tíðliga enn at siga fyri vissu, hvussu stórar nøgdirnar eru, og tí er tað eisini ov tíðliga enn at siga, um at tað er omanfyri ella niðan-

fyrri eina ávísa nøgd.

– Nøgdir er bara eitt. Finna vit út av, at nøgdir er í lagi, so er tað so nógv annað, sum skal vera tilsteðar. T.d. reservoirkvalitetur oa. Tað er tí nógv arbeiði eftir at gera, aðrenn man kann siga, um tað er rakstrarvert ella ikki. Vit vita meira einaferð í summari, men tað er ikki vist, at vit kunnu siga nakað við vissu.

Í samrøðuni við Fregnir sigur Graham Stewart, at teir (Agip og Føroya Kolvetni, blaðm.) vita ikki, hvar teir fara at bora. Teir mugu biða eftir frágreiðingini frá Hess.

– Nú veit eg ikki, hvat frágreiðing hann tosar um. Er tað hon til Oljumálastýrið, ja so verður leingi at biða eftir henni. Tað verður so ikki fyrr enn um áleið eitt háltv ár. Og eg veit heldur ikki, hvussu nógv í smálitur tann frágreiðingin fer.